

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē araṇyakāṇḍē

॥ trayastrimśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ trayastrimśaḥ sargaḥ ॥

śūrpaṇakhākarṭṛkaṃ rāvaṇasya bhartsanam

tataḥ śūrpaṇakhā dīnā
rāvaṇaṃ lōkarāvaṇaṃ |
amātyamadhyē saṅkruddhā
paruṣaṃ vākyamabravīt || 3.33.1 ||

pramattaḥ kāmabhōgēṣu
svairavṛttō niraṅkuśaḥ |
samutpannaṃ bhayaṃ ghōraṃ
bōddhavyaṃ nāvabudhyasē || 3.33.2 ||

saktaṃ grāmyēṣu bhōgēṣu
kāmavṛttaṃ mahīpatim |
lubdhaṃ na bahu manyantē
śmaśānāgnimiva prajāḥ || 3.33.3 ||

svayaṃ kāryāṇi yaḥ kālē
nānutiṣṭhati pārthivaḥ |
sa tu vai saha rājyēna
taiśca kāryairvinaśyati || 3.33.4 ||

ayuktacāraṃ durdarśa -
 masvādhīnaṃ narādhipam |
 varjayanti narā dūrā -
 nnadīpaṅkamiva dvipāḥ || 3.33.5 ||

yē na rakṣanti viṣaya -
 masvādhīnaṃ narādhipāḥ |
 tē na vṛddhyā prakāśantē
 girayaḥ sāgarē yathā || 3.33.6 ||

ātmavadbhirvigṛhya tvam
 dēvagandharvadānavaiḥ |
 ayuktacāraścapalaḥ
 kathaṃ rājā bhaviṣyasi || 3.33.7 ||

tvam tu bālasvabhāvaśca
 buddhihīnaśca rākṣasa |
 jñātavyaṃ tanna jānīṣē
 kathaṃ rājā bhaviṣyasi || 3.33.8 ||

yēṣāṃ cārāśca kōśaśca
 nayaśca jayatāṃ vara |
 asvādhīnā narēndrāṇāṃ
 prākṛtaistē janaiḥ samāḥ || 3.33.9 ||

yasmāt paśyanti dūrasthān
 sarvānarthān narādhipāḥ |
 cārēṇa tasmāducyantē
 rājānō dīrghacakṣuṣaḥ || 3.33.10 ||

ayuktacāraṃ manyē tvāṃ
 prākṛtaiḥ sacivairyutaḥ |
 svajanaṃ ca janasthānaṃ
 nihataṃ nāvabudhyasē || 3.33.11 ||

cartudaśa sahasrāṇi
 rakṣasāṃ bhīmakarmaṇām |
 hatānyēkēna rāmēṇa
 kharaśca sahadūṣaṇaḥ || 3.33.12 ||

ṛṣiṇāmabhayaṃ dattaṃ
 kṛtakṣēmāśca daṇḍakāḥ |
 dharṣitaṃ ca janasthānaṃ
 rāmēṇākliṣṭakāriṇā || 3.33.13 ||

tvam tu lubdhaḥ pramattaśca
 parādhīnaśca rākṣasa |
 viṣayē svē samutpannaṃ
 yad bhayaṃ nāvabudhyasē || 3.33.14 ||

tīkṣṇamalpapradātāraṃ
 pramattaṃ garvitaṃ śaṭham |
 vyasanē sarvabhūtāni
 nābhidhāvanti pārthivam || 3.33.15 ||

atimāninamagrāhya -
 mātmasambhāvitaṃ naram |
 krōdhanam vyasanē hanti
 svajanō'pi narādhipam || 3.33.16 ||

nānutiṣṭhati kāryāṇi

bhayēṣu na bibhēti ca |

kṣipraṃ rājyāccyutō dīna -

str̥ṇaistulyō bhavēdiha || 3.33.17 ||

śuṣkakāṣṭhairbhavēt kāryaṃ

lōṣṭhairapi ca pāṃsubhiḥ |

na tu sthānāt paribhraṣtaiḥ

kāryaṃ syād vasudhādhipaiḥ || 3.33.18 ||

upabhuktaṃ yathā vāsaḥ

strajō vā mṛditā yathā |

ēvaṃ rājyāt paribhraṣtaḥ

samarthō'pi nirarthakaḥ || 3.33.19 ||

apramattaśca yō rājā

sarvajñō vijitēndriyaḥ |

kṛtajñō dharmasīlaśca

sa rājā tiṣṭhatē ciraṃ || 3.33.20 ||

nayanābhyāṃ prasuptō vā

jāgarti nayacakṣuṣā |

vyaktakrōdhaprasādaśca

sa rājā pūjyatē janaiḥ || 3.33.21 ||

tvaṃ tu rāvaṇa durbuddhi -

rguṇairētairvivarjitaḥ |

yasya tē'viditaścārai

rakṣasāṃ sumahān vadhaḥ || 3.33.22 ||

parāvamantā viṣayēṣu saṅgavān
na dēśakālapravibhāgatattvavit |
ayuktabuddhirguṇadōṣaniścayē
vipannarājyō nacirād vipatsyasē || 3.33.23 ||

iti svadōṣān parikīrtitāmstayā
samīkṣya buddhyā kṣaṇadācarēśvaraḥ |
dhanēna darpēṇa balēna cānvitō
vicintayāmāsa ciraṃ sa rāvaṇaḥ || 3.33.24 ||

|| ityārṣē śrīmadrāmāyaṇē vālmīkiyē ādikāvyē
aranyakāṇḍē trayastrimśaḥ sargaḥ ||